



Sambanwá

GIYA SA PAGSAMBA KAN BANWAAN NIN DIOS

KAFIESTAHAN KAN BANAL NA FAMILIA NI JESUS, MARIA ASIN JOSÉ (PUTI) • 27 DICIEMBRE 2020

RITO SA PAGPOÓN

Pataratara

C — “An Familia.”

An familia sarong mahalagang burabod asin panalmingan nin mga marahay na gawe sa sociedad. Alagad, sa panahon na ini hilingon niato an pagluya kan familia sa ngonian. Yaon diyan an nangongorog na problema sa relasyon sa laog mismo kan familia. Sa siring na sitwasyon kinakaipuhan an pagrepaso kan mga nangyayari sa laog mismo kan satong familia. Kaipuhan na siyasaton niato kun baga oyon pa sa kabotan nin Dios an satong gawe-gawe bilang sarong miembro kan familia.

Ngonian na modernong panahon mas makahulugan an celebracion kan kafiestahan kan Sagrada Familia nin huli ta nahihiling niatong pawara na an tunay na kahalagahan kan familia. An familiang banal iyo an nagdadanay sa pagkamoot, pagkamaherakon, paggalang, asin pagpakumbaba. Orog sa gabos iyo an familiang maki-Dios.

Antifona sa Paglaog (Lc 2, 16)

(Sinambit kun mayo nin Awit sa Paglaog)

An mga nahihidaling pastores duminatong, asin nakua ninda si Maria asin José asin an Omboy na nahuhulid sa bahugan.

Pagpangurus asin

Pagtaong-galang (Tindog)

P — Sa ngaran kan Ama, asin kan Aki, asin kan Espiritu Santo.

B — Amen.

P — An Kagurangnan mapa-saindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio.

Gabos — Nagkukumpisal ako sa Dios na makakamhan, asin saindo, mga tugang, ta nagkasalà ako nin makuri sa isip, sa tataramon, sa gibo, asin sa kapabayaan: salà ko, salà ko, makuring salà ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo,

mga tugang, na ako ipamibi sa Kagurangnan tang Dios.

P — Maherak man lugod satô an Dios na makakamhan asin, pakapatawada an satong mga kasalan, darahon kita sa buhay na daing kasagkoran.

B — Amen.

Kagurangnan, maherak ka

P — Kagurangnan, maherak ka.

B — Kagurangnan, maherak ka.

P — Cristo, maherak ka.

B — Cristo, maherak ka.

P — Kagurangnan, maherak ka.

B — Kagurangnan, maherak ka.

Kamurawayan

Gabos — Kamurawayan sa Dios sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamat mi ika huli kan dakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpaparà kan mga kasalan kan kinaban, kaheraki kami; ika na nagpaparà kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita.

O Dios, na nagpakanigong magpahayag samo nin mga malinaw na panalmingan kan Banal na Familia, papagkanigoa na kaming nagsusunod sainda sa mga pangharong-harong na kabagsikan, asin mga bugkos nin pagkamoot, makinabang kan mga premiong daing-sagkod sa kaogmahan kan saimong harong. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

B — Amen.

LITURGIA KAN TATARAMON

Enot na Babasahon

(Sirac 3, 2-6. 12-14) (Tukaw)

Bako an pagkuyog kan sadiring kabotan, kundi an pagkamoot sa lambang sâro an boót nin Kagurangnan na magdanay sa lambing familia. Dakul na mga biyaya an iwinawaras niya sa mga tawong may tunay na pagmangno asin pagmakulog sa saindang familia.

Pagbasa sa Libro ni Sirac

Ginagalangan nin Kagurangnan an ama sa saiyang mga aki, an ina pinapa-orog sa saiyang mga aki. An minagalang sa ama nakakabayad kan sadiring mga kasalan; an minagalang sa ina kabaing sa nagtitipon nin kayamanan. An minagalang sa Ama saiyang ikinakaogma an saiyang sadiring mga aki: dadangogon siya sa aldaw na siya namimibi. Halawig na buhay itatao sa minagalang sa ama: an nagpapa-ogma sa ina nagpapahiling nin pagkuyog sa Kagurangnan. Aki ko, atamana an saimong ama kun siya gurang na; dai mo pagpamundoon mantang nabubuhay pa. Minsan maluya na an saiyang isip, pahilingan mo nin marhay na boót. Dai mo ipagsikwal kun ika maginhawa asin makusog. An pagkaherak sa ama dai sagkod pa man malilingawan, ata ngani magiging kabayaran kan saimong mga kasalan.

Tataramon kan Kagurangnan.

Gabos — Salamat sa Dios.

Salmo Responsorio

(Salmo 128, 1-2. 3. 4-5)

S — Paladan an mga natatakot sa Kagurangnan, an mga naglalakaw sa saiyang mga dalan.

1. Maogma an mga may pagkatakot sa Kagurangnan, asin mga naglalakaw sa saiyang mga dalan: Sa gibo nin saimong mga kamot ika makakan: mapapa-saimo kaogmahan asin kauswagan. (S)
2. An saimong agom na babae: ubas na mabunga sa laog nin saimong harong an saimong aking lalaki: palibot sa lamesa, kabaing sa mga sanga nin oliva. (S)

3. Totoong paladan na siring kaiyan an may pagkatakot sa Kagurangnan: Bendicionan ka nin Kagurangnan hale sa Sion sa gabos na aldaw nin saimong buhay! Mahihiling mo an mga aki mo sa maogmang Jerusalem! (S)

Ikaduwang Babasahon

(Colosas 2, 12-21)

Nagkakapirang punto an tinatawan nin doon kan Ikaduwang Babasahon bilang huli sa satô na mga miembro nin familia. Kun kita mamuhay susog sa itinutukdo kaini, kita makakabaing sa Sagrada Familia.

Pagbasa sa Surat ni San Pablo sa mga taga-Colosas

Kamo mga pinili nin Dios, saiyang mga banal. Namomotan niya kamo asin dapat na kamo magin maheherakon, maboót, mapakumbaba, mahuyo asin matinios. Magpatinios-tiosan kamo. Magpatawad kun igwa nin maraot na boót. Pinatawad kamo nin Kagurangnan, magpatawad man kamo. Orog sa gabos, magkaminootan kamo huli ta an pagkamoot tunay na kabanalan. An katoninongan ni Cristo maghahade sa saindong mga puso huli ta kamo inapod na magkasararo siring sa mga kabtang nin sâro sanang hawak. Danay na magpasalamat kamo. An tataramon ni Cristo magsupay sa saindo. Magpatinukdoan asin magpahinulitan kamo sa bilog na kadonongan. Tudok sa puso na mag-awit kamo sa Dios: gamiton an mga salmo, an mga himno asin mga awit na spiritual. Dai magtaram o maggibo nin anoman na bagay kun bakong sa ngaran ni Jesus na Kagurangnan. Magpasalamat kamo sa Dios Ama huli saiya. Mga agom na babae, magkuyog kamo sa saindong sadiring mga agom: ini maninigong gibohon huli sa Kagurangnan. Mga agom na lalaki, kamotan nindo an saindong mga sadiring agom. Magmaboót kamo sainda. Mga aki, danay na sunodon nindo an saindong mga magurang, huli ta ini ikinakaogma nin Kagurangnan. Mga magurang, dai nindo pagpamundoon an saindong mga aki, tibaad kun lumuya an saindang mga boót.

Tataramon kan Kagurangnan.

Gabos — Salamat sa Dios.

Pagrokyaw (Col 3, 15-16) (Tindog)

(Sinasambit kun dai inaawit an Alleluia)

Alleluia! An katoninongan ni Cristo maghade sa saindong mga puso: an saiyang katukdoan magdanay sa saindo. Alleluia!

Evangelio

(Lucas 2, 22-40 o 2, 22. 30-40)

Mahihanyog niato sa kasaysayan kan Banal na Familia an mamomotan na pagmangno kan mga magurang sa saindang aki. Sa parte kan Aking si Jesus, dawa ngani siya Dios asin aram na niya an saiyang misyon, siya giraray nagkuyog asin nagpasakop sa saiyang mga magurang. Asin sa kaibahan nin saiyang mga magurang, siya padagos na nagtalubo sa pakasabot asin sa biyaya nin Dios Ama.

P — An Kagurangnan mapasaindo.

B — **Asin sa saimong espiritu.**

P — ✠ Pagbasa kan Evangelio susog ki San Lucas.

B — **Kamurawayan saimo, Kagurangnan.**

Taon-taon an mga magurang ni Jesus may ugali na magduman sa Jerusalem sa aldaw nin Pasko. Kan si Jesus nasa ika-kagduwang taon, nagpa-Jerusalem sinda susog sa kinaugalian huli sa pasko. Kan sinda nagpuli pakatapos kan fiesta, si Jesus nagpawalat sa Jerusalem, dai naisihan kan saiyang mga magurang. Sa paghona na siya yaon sa mga kairiba, sarong aldaw pa sinda naglakaw, bâgo hinanap siya sa saindang mga kadugo asin katood. Kan dai siya ninda nakua, nagbalik sinda sa Jerusalem sa paghanap saiya. Sa ikatolong aldaw nakua siya ninda sa Simbahan, nagtutukaw sa tahaw kan mga maestro, nahihimate asin naghahapot sainda. Gabos na nakadangog nanggaralas sa saiyang mga hapot asin mga simbag. An saiyang mga magurang namongnan pakahiling sa saiya asin an saiyang ina nagsabi: “Aki tadaw ta siring an ginibo mo samo? Kami na saimong ama asin ina nahahandal na naghahanap saimo.” Si Jesus nagsimbag: “Tadaw ta hinahanap nindo ako? Dai nindo aram na ako dapat na yaon sa harong nin sakuyang Ama?” Dai ninda nasabotan kun ano an boót niyang sabihon. Si Jesus uminiba sainda sa Nazaret asin nagmakinuyog-kuyog siya sainda. Ini gabos rinimpos ni Maria sa saiyang puso. Si Jesus nagdakula sa pagkasabot, sa lawas asin sa biyaya sa atubang nin Dios asin nin mga tawo.

P — Marahay na Bareta kan Kagurangnan.

B — **Pag-omaw saimo Cristo.**

Homilia (Tukaw)

Pagrokyaw

kan Pagtubod (Tindog)

Credo Niceno-Constantinopolitano

Gabos — Nagtutubod ako sa sarong Dios Amang makakamhan, kaggibo kan langit asin dagâ, kan gabos na nahihiling asin dai nahihiling. Asin sa sarong Kagurangnan na

si Jesu Cristo, Bogtong na Aki kan Dios, asin namundag gikan sa Ama bagô kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saro sa pagka-Dios sa Ama: huli saiya nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(Sa mga minasunod na tataramon, abot sa asin nani-tawo, an gabos minaduko.)

Asin nani-laman huli kan Espiritu Santo ki Virgen Maria, asin nani-tawo. Ipinako pa sa cruz para satô kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat susog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangnan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa sarô, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasâlan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Sa pagcelebrar niato kan Kafiestahan kan Banal na Familia, idolot ta sa langitnon na Ama an mga pangangaipo kan saiyang familia digdi sa kinaban.

S — **Kagurangnan, hinanyoga an samong pamibi.**

1. Tanganing an Santo Papa, mga obispo asin mga religioso, magotob kan saindang mga katongdan na pinakusog kan ngaran ni Jesus na Kagurangnan. Mamibi kita sa Kagurangnan. (S)
2. Tanganing an pagkamoot kan Dios lubos na makasâro sa pagkaminoroot-mootan kan gabos niatong mga familia. Mamibi kita sa Kagurangnan. (S)
3. Tanganing an gabos na mga magurang magiyahan sa pagpamate sa saindang mga aki sa paagi nin halimbawa kan marahay na buhay bilang Cristiano. Mamibi kita sa Kagurangnan. (S)
4. Tanganing an mga familia na nag-aagi sa mga kadificilan biyayaan kan Dios na paorogon an pagkamoot sa saindang mga

harong. Mamibi kita sa Kagurangnan. (S)

5. Tanganing an mga nagadanan nin agom, mga ilo, asin mga nagsasakit huli kan mamundong pagka-inagoman o huli sa pagsuruhayan kan mag-agom makamate kan pagkamoot kan Dios huli kan satong pagmakulog sainda. Mamibi kita sa Kagurangnan. (S)

P — Langitnon na Ama, pinamate mo kami kan pagkamoot bilang mga tawo na tanda asin pakisumaro sa saimong Diosnon na pagkamoot. Nagpapasalamat kami huli kan samong mga familia asin sa mga gracia na samong inako huli sainda. Huli ki Cristo samong Kagurangnan.

B — Amen.

LITURGIA KAN EUCARISTIA

Pagdolot (Tukaw)

(Sinambit kun mayong Awit sa Pagdolot)

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — Pag-omawon an Dios sagkod pa man.

P — (Tindog) Magpamibi kamo, mga tugang: tanganing an sako asin an saindong atang maako man lugod kan Dios Amang makakamhan.

B — Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.

Pamibi sa mga Dolot

P — Kagurangnan, kaming mga namimibi mapakumbabang nagdodolot saimo kan hostia nin pagsamba, tanganing, sa pagsurog kan Virgen na Ina kan Dios asin ni San José, gibohon mong pusog sa saimong gracia asin katoninongan an samong mga familia. Huli ki Cristo samong Kagurangnan.

B — Amen.

Prefacio II sa Pagkamundag kan Kagurangnan

An pagbâgo kan gabos sa pagkani-tawo

P — An Kagurangnan mapa-saindo.

B — Asin sa saimong Espiritu.

P — litaas an mga puso.

B — Initaas mi na sa Kagurangnan.

P — Magpasalamat kita sa Kagurangnan, satuyang Dios.

B — Maninigo asin Dapat.

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na makakamhan na daing kasagkoran huli ki Cristo samong Kagurangnan:

Na sa kafiestahan kaining sagradong misterio, an dai nahihiling sa saiyang pagka-Dios, nagpahiling nin hayag sa samong pagka-tawo, asin an inaki bâgo kan mga panahon nagpoón mabuhay sa panahon tanganing sa pagpabangon sa saiya man sana kan gabos na napadungkal, isulit an gabos sa karahayan asin an tawong nawara pabalikon sa langitnon na Kahadean.

Kaya kami, kaiba an gabos na mga Angeles nag-oomaw saimo, sa maogmang celebracion na nagrorokyaw:

Gabos — Banal, Banal, Banal an Kagurangnan Dios ni mga hukbô. An langit asin dagâ pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia (Luhod)

P — Misterio kan Pagtubod.

B — An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.

P — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

B — Amen.

RITO SA PAGCOMUNION

Ama Niamo (Tindog)

P — Natukdoan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boót mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na

pinapatawad niamo an mga nagkakasalà samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

B — Huli ta saimo an kahadean, asin an kapangyarihan, siring man an kamurawayan sa mga kapanahonan.

P — Jesu Cristong Kagurangnan, ika na nagsabi sa saimong mga Apostoles:

Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog susog sa saimong kabotan. Ika na nabubuhay asin naghahade sa kapanahonan kan mga panahon.

B — Amen

Pagpahayag kan Katoninongan

P — An katoninongan kan Kagurangnan danay na mapa-saindo.

B — Asin sa saimong espiritu.

P — Magpatinaraohan kamo nin katoninongan

Cordero

B — Cordero kan Dios, na nagpaparà kan mga kasâlan kan kinaban: kaheraki kami. Cordero kan Dios, na nagpaparà kan mga kasâlan kan kinaban: kaheraki kami. Cordero kan Dios, na nagpaparà kan mga kasâlan kan kinaban: tawi kami nin katoninongan.

Pag-alok sa Pagcomunyon (Luhod)

P — Uya an Cordero kan Dios, uya an nagpaparà kan mga kasâlan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunyon

(Bar 3, 38)

(Sinambit kun mayong Awit sa Comunyon)

An satong Dios nagpahiling sa dagâ, asin nag-erok sa katawohan.

Pamibi Pakacomunion *(Tindog)*

P — Mamibi kita.

Orog kamaugayon na Ama, ika na nagbabâgo kan gabos, huli kan mga langitnon na Sacramento, giboha na an mga panalmingan kan Banal na Familia maogmang pag-arogon, tanganing, pakatapos kan mga pagsubok kan panahon, makasunod kami sa saimong daing-sagkod na kaboronyogan. Huli ki Cristo samong Kagurangnan.

B — Amen.

RITO SA PAGTAPOS

Solemneng Bendicion

P — An Kagurangnan mapa-saindo.

B — Asin sa saimong espiritu.

P — Iduko an saindong mga payo asin maghagad nin bendicion sa mahal na Dios.

Kan Siya napadigdi na sato bilang tawo, pinara an diklom kan kinaban kan Aki nin Dios asin pinanao an banal na bangging (aldaw) ini kan saiyang kamurawayan. Lugod an Dios na pano nin karahayan paraon an diklom kan kasalan asin papaglaadon an saindong mga puso kan saiyang kabanalan.

B — Amen.

P — Ipinadara nin Dios an saiyang mga angeles sa mga pastores nganing irokyaw an dakulang kaogmahan kan pagkamundag kan satong Paratubos. Panoon Niya kamo nin kaogmahan asin gibohon niya kamong para-rokyaw kan saiyang Evangelio.

B — Amen.

P — Kan an tataramon nani-tawo, an daga nagin kabtang kan langit. Itao Niya saindo an saiyang katoninongan asin marhay na boot, asin papagdanayon Niya kamo sa pakisumaro sa gabos na langitnon na hukbo.

B — Amen.

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo.

B — Salamat sa Dios.



GIYA SA PAGMISA SA SEMANA

Diciembre 28, Lunes

Niños Inocentes, Mga Martires, Pula

Misa — Hilingon sa Misal Romano sa Bicol: Propio nin mga Santos asin Santas, p. 287-288.

(Dai tugot an pagcelebrar kan mga Misa para sa Gadan, alagad pwede an Misa sa Lobong.)

Mga Babasahon — 1 Jn 1, 5-2; 2, 2 | S 124, 2-3. 4-5. 7-8 | Mt 2, 13-18

Diciembre 29, Martes

IKA-LIMANG ALDAW SA LAOG KAN OCTAVA KAN PASKO, Puti
o Memorial ni Santo Tomas Becket, Obispo asin Martir, Pula

Misa — Ika-limang aldaw sa laog kan Octava kan Pasko
o Comun nin mga Martires: I. Sa luwas kan Panahon kan Pasua, B.
Para sa Sarong Martir

o Comun nin mga Pastor: Para sa Sarong Pastor.
(Hilingon sa Misal Romano sa Bicol: Propio nin mga Santos asin Santas, p. 289.)

(Dai tugot an pagcelebrar kan mga Misa para sa Gadan, alagad pwede an Misa sa Lobong.)

Mga Babasahon — 1 Jn 2, 3-11 | S 96, 1-2. 2-3. 5-6 | Lc 2, 22-35

Diciembre 30, Miercoles

IKA-ANOM NA ALDAW SA LAOG KAN OCTAVA KAN PASKO, Puti

Misa — Ika-anom na aldaw sa laog kan Octava kan Pasko.

(Dai tugot an pagcelebrar kan mga Misa para sa Gadan, alagad pwede an Misa sa Lobong.)

Mga Babasahon — 1 Jn 2, 12-17 | S 96, 7-8. 8-9. 10 | Lc 2, 36-40

Diciembre 31, Jueves

IKA-PITONG ALDAW SA LAOG KAN OCTAVA KAN PASKO, Puti
o Memorial ni San Silvestre I, Papa, Puti

Misa — Ika-pitong aldaw sa laog kan Octava kan Pasko

o Comun nin mga Pastor: Para sa Papa
(Hilingon sa Misal Romano sa Bicol: Propio nin mga Santos asin Santas, p. 289.)

(Dai tugot an pagcelebrar kan mga Misa para sa Gadan, alagad pwede an Misa sa Lobong.)

Mga Babasahon — 1 Jn 2, 18-21 | S 96, 1-2. 11-12. 13 | Jn 1, 1-18

Enero 1, Viernes

SOLEMNIDAD NI SANTA MARIA, INA KAN DIOS, Puti

Misa — Hilingon sa Misal Romano sa Bicol: Pasko kan Pagkamundag, pp. 00-00.

(Dai tugot an pagcelebrar kan mga Misa para sa Gadan, patin an Misa sa Lobong.)

Mga Babasahon — Bil 6, 22-27 | S 67, 2-3. 5. 6. 8 | Gal 4, 4-7 | Lc 2, 16-21

Enero 2, Sabado

San Basilio Magno asin San Gregorio Nacianceno, Mga Obispo asin Doctor kan Simbahan, Puti

Misa — *(Hilingon sa Misal Romano sa Bicol: Propio nin mga Santos asin Santas, pp. 69-70.)*

Mga Babasahon — 1 Jn 2, 22-28 | S 98, 1. 2-3. 3-4 | Jn 1, 19-28



MOST REV. ROLANDO J. TRIA TIRONA, OCD, DD, Arzobispo kan Caceres
REV. FR. LUISITO A. OCCIANO, Direktor, Caceres Commission on Communications
REV. FR. GLENN C. RUIZ, Direktor, Commission on Liturgy
REV. FR. ERIC P. BOBIS, In-Charge, Social Media
JOHN PAUL M. AVEN asin **JUAN CARLOS R. MADRID**, Mga Editor

Hinimo asin inandam kan Archidiocesis nin Caceres, sa pangengenot kan Caceres Commission on Communications asin Commission on Liturgy.
Ciudad nin Naga, Pilipinas • 2020

TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:

Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**
Account Name: **CACERES COMMISSION ON COMMUNICATIONS**
Account Number: **008440050319**